

Tarai Cake ni Bula Qaqa



YAKAVI NI SIGA TABU

Vulica Na Vuli Ni Macawa Oqo: *Joni 4:27–30, 39–42; Maciu 15:21–28; 2 Cesolonaika 1:1–4; Roma 15:7; Efeso 4:32; 1 Pita 3:15.*

Wiligusu: “Ia dou vakarokorokotaka na Turaga na Kalou ena yalomudou; ka mudou vakarau tiko mo dou tukuna vei ira na tamata yadua sa tarogi kemudou na vu ni nuinui sat u e lomamudou ena yalomalumumu kei na rere” (1 Pita 3:15).

Na levu ga ni noda vulica na veika me baleti Jisu, na levu ni noda kurabuitaka na rawarawa ni Nona veicoqomi kei na veivakadeitaki vei ira na tamata. E dina ga ni dausolia e so na itukutuku mosimosi vei ira nai liuliu ni lotu ena Nona gauna ia e daumarau me ciqomi ira era sasagataka tiko mera dro mai nai valavala ca, vakasosataki enai veibeitaki ni valavala ca, ka vakarusai. Na Nona loloma sa baleti ira. Na Nona loloma e tetevi ira na tamata ivalavala ca lolovira duadua. Na titobu ni Nona veivosoti e titobu sara mai na titobu ni nodra ivalavala ca. Na Nona loloma e sega ni yalani ena dua na vanua.

Ko Jisu e sega ni bau vakatakila e dua nai vakaraitaki ni dokadoka se viavia levu. E raici ira tamata ni ra a buli me ucui Koya na Kalou, ni bera na bale enai valavala ca, ka sa nona I naki cecere me mai veivakabulai. E sega ni dua e uasivita na Nona loloma. E sega ni dua e rui lolovira sara me na sega ni yacovi ira rawa. E vakatakila na Nona dokai ni veitaratara vata kei ira. E mai vakauqeti ira ki na nona matanitu baleta ni vakabauti ira na tamata. E veisau na nodra bula ena Nonai serau baleta ni kauwaitaki ira vakalevu. Era sa tubu cake ki na dua nai vakatagedegede ni bula e vakabauta tu ni ra na rawa ni yacova.

Ena macawa oqo eda na vakacakuleya vakatitobu, na bula nei Jisu kivei ira na tamata, ka me da vakasaqara na gaunisala ena rawa nida vakayagataka kina, na yavu oqo ena noda dui bula.

**Vulica na lesoni ni macawa qo mo vakarau ki na Siga Tabu ni Okosita 29.*

Yalorawarawa ki na Kosipeli

Wilika na Joni 4:27–30, 39–42. Nai walewale ni veitaratara cava e cakava ko Jisu ki vua na yalewa ni Samaria, ka na rawa kina vei ira na mataqali tamata kecega mera ciqoma na kosipeli, ena vanua sara madaga eda sega ni namaka?

Nai otioti ni vanua eratou namaka tiko na tisaipeli meratou na raica kina na yalo me na ciqoma na kosipeli oya mai Samaria. Ko ira mai Samaria era veisaqasaqa tiko madaga kei ira na Jiu me baleta na sokalou. Na veimecaki oqo sa balavu sara tiko mai. Era a vinakata na Kai Samaria mera vakaitavi talega ena kena a tara tiko na vale ni soro mai Jeruisalemi qai sega ni ciqomi baleta na nodra sa laki vakawati kei ira na iceni era tiko vakavolivoli ira kei na veisaqasaqa ni ka era vakabauta kei ira na Jiu. Ena vuku ni ka oya era sa mani tara talega na kai Samaria e dua na nodra vale ni soro ena ulunivanua ko Kerisimi. Ka ratou sa tu vakarau na tisaipeli me ratou biuti Samaria baleta ni sega ni vanua vinaka me kacivaki kina na kosipeli.

Ko Jisu e raica tiko na veika eratou sega tiko ni raica na tisaipeli: oya na yalo e veiciqomi. Nai talanoa nei Joni me baleta na yalewa ni Samaria e tekivu vaka-oqo: “A sa biuti Jutia ka lako tale ki Kaleli, ka sa koto na sala e lomai Samaria” (Joni 4:3, 4). E vinakata ko Jisu me muri e lomai Samaria baleta sa vosa ki Vua na Yalo Tabu ni sa tiko na yalo sa tu vakarau me veiciqomi ena vanua dredre oqo. Ni sa lumuti na matada mai Vua na Yalo Tabu, eda na raica na rawarawa ena vanua eda nanuma ni dredre. Eda na raica na vuavuai vinaka ni nodra tamusuki na yalo ki na matanitu ni Kalou ena vanua era raica na tamata ni vanua dravuisiga.

Wilika na Cakacaka 8:4, 5, 14. Na cava sa qai yaco ena cakacaka nei Jisu mai Samaria?

Eratou na rawa ni lako siviti Samaria na tisaipeli ka sega ni bau solia e dua na nodratou gauna vei ira na kai Samaria mera rogoca na dina mai na Vosa ni Kalou. Ko Jisu sa raica sara tu na ka eratou sega tiko ni raica. E sa vakila ni Yalo Tabu sa vakarautaka na yalo ni veiciqomi ena yalona e dua na marama. Na nona veisau na marama oqo e tara saraga na nodra bula e lewe vuqa ena korolevu oqo. Eda na sega ni raica na totolo ni ka ena yaco mai na noda vakadinadina, ia, nida kaburaka tiko na sore ni tei ena yalo sa veiciqomi rawa tu, ena dua na siga era na yaco na tatamusuki, ka me vakalagilagi ga kina na Kalou.

Eda na sega sara tiko ni kila na tatara ni noda vosa kei na ka eda cakava vei ira na tani, me vinaka se ca. Cava e na dodonu kina meda qaqarauni kina ena ka eda tukuna kei na nodai valavala ena kedra maliwa na tani?

Na Veisautaki ni noda I Valavala

Ena vakatautaki na noda rawai ira na tani mai na ivakarau ni bula eda vakaivalavalataki keda tiko kina. Na yalo dredre, rerevaki, kei nai valavala e sega ni vinaka ena cemuri ira tani na tamata mai vei iko, se mani rawa ni ko vakadinadina, se na dina ni nomu vosa, ena sega soti ga ni ciqomi.

Ia na ivakarau ni bula e dina ka veivakabauti vei ira na tani e dreti ira mai ki vei keda. E bucina e dua nai vau ni veitokani. E totoka sara na Nona biuta koto ko Jisu ena Nona kaya, “Au sa sega tale ni vakatokai kemudou mo dou noqu tamata; ni sa sega ni kila na tamata n aka sa kitaka na nona turaga, ia ka’u sa vakatokai kemudou me wekaqu ni’u sa vakatakila veikemudou n aka kecega, ka’u a rogoca mai vei Tamaqu” (Joni 15:15). Na veitokani era veiciqomi, veitalia mada ga na nodra duimalumalumu kei na cala ia era dui wasea na nodra reki kei na rarawa.

Wilika na Maciu 15:21–28 kei na Marika 14:6–9. E tukuni eke e rua na marama ka duidui vakalevu nai vakarau ni nodrau bula. E laurai vei Jisu ni vaka e vosa vakaukauwa vua e dua ka vakamalua ki vua tale ka dua. Na cava nai vakaraitaki ko raica ena tikina oqo ni ko Jisu lako yani vei rau ruarua oqo ena loloma e veivakabulai qai bucina e dua na veiwekani?

E yalewa ni Kenani o koya e cavuti tiko ena Maciu 15. Ko Jisu e nakita na Nona sega ni via vakayacora na nona kerekere me rawa kina ni vua me cike-cike, ena tubu kina na nona vakabauta. Sa qai yaco me vakayacora na nona kerekere qai mani tukuna kina e dua nai tukutuku bibi, ka sega ni dua nai liuliu ni lotu e Jutia me na rawa ni cakava ki vua e dua na marama dravudravua ni Kenani. Sa qai kaya kina e matana levu, “Yalewa sa levu na nomu vakabauta” (Maciu 15:28). E solia e dua na vosa ni veivakacerecerei ka sega ni dua na iliuliu ni lotu ena rawa ni solia. Vakasamataka na marau ni lomana kei na kena sa veisau na nona bula.

Na marama ka a lumuta na yavai Jisu ena waiwai sau levu e Jiu—e sega soti ni rogorogo vinaka na marama oqo, e marama ivalavala ca sara, ia e dua e sa vosoti, sa vakavoui tale. Ni ra vakalewai koya na tamata, ko Jisu e vakacautaki koya ka vakadonua na ka e cakava. Kaya kina ko Jisu, Ena veiyasana kecega e vuravura taucoko ena vunautaki kina nai tukutuku vinaka oqo, ena bau tukuni talega kina na ka sa cakava na yalewa oqo me kenai divi” (Marika 14:9).

Ena vuku ni rua nai talanoa eda sa rogoca oti na cava na ka yaga ena ivakarau ni rawa yalo vakaoya? Na mataqali veisau ni bula cava ko na gadreva, ena bula taucoko?

Na Duidui Ni Vakatekivu Kei Na Lotu Pekani

Na veitokani walega ena sega ni rawai ira na tamata ki vei Karisito. Era na lewe levu beka na nodai tokani, ko ira na tamata eda marautaka meda tiko vata, kei ira era marautaka mera tiko vata kei keda, ia kevaka eda na sega ni tukuni Jisu kei na gaunisala e veisautaka kina na nomu bula, ena rawa ga ni cakava e dua na duidui lailai sara. Ena ka ni lasa beka na noda bula veimaliwai tiko, ia na Kalou sa kacivi keda ki na dua nai naki e levu cake mai na lasa. Na veitokani walega ena sega ni kauta e dua ki vei Karisito, ia nai vakarau ni bula e sega ni veiciqomi ena rawa ni cemuri ira tani na tamata mai vei Karisito.

Ko Paula nai apositolo e vakananumi keda meda “ia na ka dina ena yaloloma” (Efeso 4:15). E tarai cake na ivau ni veitokani ena noda sa duavata kei ira na tamata ena vuqa sara na ka, vakaraitaka na veiciqomi, ka vakacaucautaki ira ena vanua e yaga kina, Sa dua dina na ka vinaka meda vakaraica ga na ka vinaka vei ira na tamata e dina ga ni so nai tovo ca e tu ka veisaqasaqa tu kei na dina.

Wilika na 2 Cesolonaika 1:1–4. Vola eso na ka e vakacaucautaki ira kina na kai Cesolonaika ko Paula.

Era na tiko eso era daumarautaka mera vakaraica na veika e cala vua e dua na tamata.

Na kena veibasai ko Paula. O koya e vakaraica na veika vinaka ena veisoqosoqo lotu e veiqaravi kina. Io, e vakadodonutaka na cala ka sega ni rai-baletai nai valavala ca, ia na nona rai e vakatabakidua ena kena tarai cake na veisoqosoqo lotu e a tauyavutaka. Ka dua na gaunisala e cakava oya ena nona vakananumi ira ena veika vinaka era a cakava.

Nai tukutuku nei Ellen G. White me baleta na bibi ni veitokani e rui talei, “Kevaka eda na vakamalumalumutaki keda Vua na Kalou ka dau doka ka rokovi ira na tamata, ka dau yalovinaka ka dau lomani ira na tamata, ena yaco mera na veisau e drau na tamata ena vanua e se veisau tiko ga kina e dua na tamata.”—Testimonies for the Church, vol. 9, p. 189.

Vakasamataka mada nai tukutuku e cake. Na cava ena kenai balebale ena nomu isoqosoqo lotu kevaka era vakasinaiti tu na lewe ni lotu ena yalovinaka, vakarokoroko, yalomalumumu, ka ra vakasinaiti tu ena loloma? Ena vakacava tu nai soqosoqo lotu e vaka tu koya? raici iko ka tarogi iko se na vanua cava ena gadrevi me vakavinakataki.

Na Yavu ni Veiciqomi

Wilika na Roma 15:7 kei na Efeso 4:32. O na vakamacalataka vakacava na yavu ni veiciqomi Kece? Na cava nai balebale dina ni bula e veiciqomi?

Ena rua na tikina oqo e vakaraitaka tiko kina ko Paula na yavu ka dauvakavuna na noda dauveiciqomi vei ira na tani. Ena vuku ni Nona sa vosota ka ciqomi keda ko Karisito, ena rawa beka veikeda meda vakuai keda mai na noda veivosoti ka veiciqomi vei ira na tani? Io, ena yaco vaka-kina baleta ko Jisu sa ciqomi keda me rawa kina veikeda meda ciqomi ira na tani, se mani tiko saraga na nodra malumalumu.

Vakasamataka mada nai balebale tikina oqo. Vakasamataki iko mada kei na so na ka ko a cakava ko se tovolea sara tiko vakaukauwa mo biuta—Na veika ko kila duadua tikoga, na veika ko rerevaka mera kila talega na tani.

Ia, sa qai cava? Ena vuku ni vakabauta ko sa qai ciqomi kina vei Karisito, o Koya e kila na veika kecega ka ra sega beka ni kila kina na tani e dua na ka. Io, e kila na ka kece oya, ia, sa qai ciqomi iko sega ena veika vinaka e tu vei iko, ia e baleta ga na Nona vinaka. .

Na cava sa na dodonu me noda ivalavala vei ira na tani? Oqo e dua na tikina e dredre vei ira eso mera kila. Nai balebale ni veiciqomi dina oya na noda ciqomi ira na tamata enai tuvaki saraga ni bula ivalavala ca era tu kina, baleta nira a buli mera ucui Koya na Kalou. Ena vuku ni Nona a mai mate ko Karisito ena vukuda “ni da malumalumu tiko” qai “vakaveivinakatitaki keda Vua na Kalou” ena gauna eda veimecaki tu kina kei Koya, sa na rawa nida veivosoti ka veiciqomi talega vei ira na tani. Na Nona loloma veikeda sai koya saraga na yavu ni noda veiciqomi kei na veivosoti vei ira na tani (Roma 5:6–10).

Ena gauna sa yavutaki rawa kina na veiciqomi kei na veiwekani e veikauwaitaki, sa na dauvakavuqa eda sa qai dauveisamei ena dela ni loloma ena dina vakaivolatabu. Nida sega ni cakava oqo eda sa guilecava na loloma. Ni da sa veitokani, eda na qarauna meda na wasea na dina e veisautaka na bula vei ira na nodai tokani.

Na ivakarau ni bula nei Jisu e sega ni, “Vakayacora ga na ka ko vinakata. E dodonu kece tiko oqori, Au na ciqomi iko tikoga.” Ia ena via vakaoqo, “veitalia na ka ko sa cakava, au na vosoti iko ka solia vei iko na kaukauwa mo veisau.” Ni wasei vakamalua na dina ena yalo ni loloma nei Karisito ena rawa na yalo ka veisautaka na bula.

Ena rawa vakacava mo ciqoma e dua kevaka ko sega ni ciqoma na nonai tovo ivalavala ca? Eda na veiciqomi rawa vakacava kevaka ena gauna vata ga eda sega ni vosota se ciqoma nai valavala ca?

Na Dina e Tukuni ena Dela ni Loloma

Ko Jisu e sega ni weletaka na Nona wasea tiko na dina ena vuku ni loloma, baleta ena rawa ni sega ni loloma oya. Na loloma ena vakasaqara na veika vinaka vua e dua tale. Ena sega ni tiko na veisaqasaqa ena loloma kei na dina. Na dina e wasei ena yalomalumalumu kei na yalo ni loloma oya nai tukutuku ni loloma. Ko Jisu e kaya, “Koi Au na sala, na dina, kei na vu ni bula” (Joni 14:6). Ko Jisu duadua na gaunisala ki na bula tawa mudu (Cakacaka 4:12). Na Nona loloma e vakabulai keda me rawa kina veikeda meda kila na dina ka bulataka na Nona bula. Na dina e sega yavutaki ena loloma sa na yaco me muri lewa tu ga, o koya e kidomoka na bula vakayalo. Na loloma e sega kina na dina ena vaka e dua e veiciriyaki voli ena wasawasa e tawa macala. Ia na dina e wasei ena loloma ena liutaka e dua na lewe ni Lotu Vakarisito yalodina me vakarautaka e dua nai tosotoso matata, nakinaki ka dina.

Wilika 1 Peter 3:15; 2 Timoci 4:2; kei na Taito 3:4, 5. Cava nai vakaraitaki ena tikina oqo e vakaraitaka na tautauvata ni wasei ni dina vakaivolatabu kei na yalomalua, ni ciqoma na Yalo Tabu?

Ko ira na dauvolavola ena Veiyalayalati Vou era sega ni vakabibitaka ni tiko e cake na loloma mai na dina. Era veiwakitaka vakamatau na loloma kei na dina, loloma savu kei nai vunau, yalololoma kei na yalodina. Ko Pita e vakasalataki ira na tamata vakabauta mera “vakarau tiko mo dou tukuna vua na tamata yadua, sa tarogi kemudou na vu ni nuinui sat u e lomamudou ena yalomalumalumu kei na rere” (1 Pita 3:15). Ena dodonu mo kila na ka ko vakabauta, na cava ko vakabauta kina, ka mo tu vakarau mo rawa ni vakamacalataka na ka ko vakabauta kei na cava na vuna. E sega ni kenai balebale oya ni ko kila kece tiko nai sau ni taro se, rawa ni ko rawai ira na tani ki na nomu vakabauta. E kenai balebale walega oya ena “yalomalumalumu kei na rere”—oya, vata kei na yalomalua kei na vakilai na levu ni vakatataro era veibinibini—o iko na rawa ni vakamacalataka ka taqomaka na nomu vakabauta.

E vakasalataki Timoci me “Vunautaka na vosa! Gumatua ena gauna vinaka ena gauna ca mo tukuna na ka e ca mo vunauci ira na cala mo dauvakarota tiko enai vakavuvuli ka vosota vakalevu sara” (2 Timoci 4:2). E vakananumi Taito me dauloloma ka lomana na Kalou ka a vakabulai ira era sa sucuvou vei Koya (Taito 3:5).

Oikeda talega eda sa kacivi meda wasea na dina ena loloma, ena yaloloma kei na yalomalua. Na noda Turaga sa sureti keda tiko meda dua vata kei koya ena kena wasei ena loloma kei na yalo e veiciqomi nai otioti ni Nonai tukutuku ko Jisu ki na vuravura.

Ke dua e tarogi iko, “Na cava ko Lotu Vakarisito kina?” na cava ko na cakava, cava na vuna?

Kuri ni Vakasama: “E tu vei Karisito na yalomalumalumu ni vakatawa, na veikauwaitaki ni tubutubu, kei na loloma savu tawa vakaiyalayala ni nodai Vakabula dauloloma. Na Nona veivakalougatataki e vakatakilai ena gaunisala e veirawai kina. E sega walega ni marautaka me kacivaka na veivakalougatataki oqo; e vakatakilai ira ena gaunisala e veirawai, me uqeta na gagadre me taukeni ira kina. Ia ko ira na Nona dauniveiqaravi mera vakatakila na vutuniyau ni lagilagi ni solisoli e sega ni tukuni rawa. Na totoka ni loloma nei Karisito ena vakawaicalataka ka vakamalumalumutaka na yalo, ena gauna ena sega ni vakacavara rawa kina na voqa ni ivakavuvuli e dua na ka. “Dou vakacegui ira, dou vakacegui ira na Noqu tamata sa kaya na Kalou. Mo cabeta na ulunivanua cecere ko iko Saioni, ka kauta mai nai rogorogo vinaka, mo tabalaka vakaukauwa na domomu, ko iko Jeruisalemi, ka kauta mai nai rogorogo vinaka; mo tabalaka, kakua ni rere, kaya ki na veikoro e Juta, raica na nomu Kalou...ena vakani ira na nomu qele ni sipi, mevaka nai vakatawa; ena keveti ira na luve ni sipi e na ligana; ka kauti ira voli e lomaserena.” Aisea 40:1, 9–11.”—Ellen G. White, *The Desire of Ages*, pp. 826, 827.

Taro ni Veiwasei:

1. Ka ni rarawa, ni so na tamata ena rawa ni nodra I vakarau ni bula ena nodra dusimaka tiko na nodra cala na tani. Eda rawa vakacava ni sega ni sikalutu ena vakanananu vaka-koya?

2. Vakasamataka mada oqo; e dua nai tokani se qai lesu ga mai na veibulu qai tukuna nai tukutuku oqo: Au marau ni sa tiko mai lomalagi na wekaqu ka vakaraici au tiko mai; e solia vei au e dua na bula vinaka.” Mai na yavu eda sa vulica ena macawa oqo, na cava ko na cakava kina? Na cava e rui bibi kina na mate ni tamata, ka cava e sega soti ni gauna vinaka me soli kina na vuli ena ulutaga oqo?

3. Dou veitalanotaka nai tukutuku ena rarama ni noda vakadinadina vei ira na tani: “Na cakacaka ni vakaraica na cala vei ira na tani e bucina na leqa vei ira era vakaraica tiko. Ena noda vakaraica na nodra cala na tani, eda na veisau meda na ucui ira. Ia ena noda vakaraici Jisu tiko, talanoataka na Nona loloma kei na vinaka vakaoti ni Nonai tovo, eda na yaco meda na veisau meda ucui Koya. Ena noda vakananuma tiko na tuvaki cecere sa mai biuta koto veikeda, eda na laveti cake ki na dua nai vakatagedegede e savasava ka vakatabui, se enai serau ni Kalou. Ena gauna eda duavata kina eke, ena basika mai veikeda na rarama ena vakaramataki ira kece era sema vata kei keda.”—Ellen G. White, *Gospel Workers*, p. 479.

